



DECEMBER 08, 2025

AKASHAVANI - DHARWAD

PRADESH SAMACHARA (KANNADA) 12.00 P.M.

ವಿಧಾನಮಂಡಲ ಚಳಿಗಾಲದ ಅಧಿವೇಶನ, ಇಂದಿನಿಂದ ಬೆಳಗಾವಿಯ ಸುವರ್ಣ ವಿಧಾನಸೌಧದಲ್ಲಿ ಆರಂಭಗೊಂಡಿದೆ. ಉಭಯ ಸದನಗಳಲ್ಲಿ, ಮೊದಲಿಗೆ ರಾಷ್ಟ್ರೀಯ ಗೀತೆ ವಂದೇ ಮಾತರಂ ಹಾಡಿ, ಸಂವಿಧಾನ ಪೀಠಿಕೆ ಓದುವ ಮೂಲಕ ಅಧಿವೇಶನಕ್ಕೆ ಚಾಲನೆ ನೀಡಲಾಯಿತು. ಮಾಜಿ ಸಚಿವ ಹುಲ್ಲಪ್ಪ ಯಮನಪ್ಪ ಮೇಟಿ, ಹಿರಿಯ ಸಾಹಿತಿ ಎಸ್.ಎಲ್ ಭೈರಪ್ಪ, ವ್ಯಕ್ತಮಾತೆ ಸಾಲುಮರದ ತಿಮ್ಮಕ್ಕ ಸೇರಿದಂತೆ ಅಗಲಿದ ಗಣ್ಯರಿಗೆ ಸಂತಾಪ ಸೂಚಿಸಲಾಯಿತು. 19 ನೇ ತಾರೀಖಿನ ವರೆಗೆ, 10 ದಿನಗಳ ಕಾಲ, ಅಧಿವೇಶನ ಜರುಗಲಿದೆ.

<><><>

ವಿಧಾನಸಭೆ ಅಧಿವೇಶನ ಆರಂಭಕ್ಕೂ ಮುನ್ನ, ನಗರದಲ್ಲಿ ಮಾತನಾಡಿದ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಖಾತೆ ಸಚಿವ ದಿನೇಶ ಗುಂಡೂರಾವ್, ರೈತರು ಸೇರಿದಂತೆ ರಾಜ್ಯದ ಜನರ ಸಮಸ್ಯೆಗಳಿಗೆ ಸರ್ಕಾರ, ಸಕಾರಾತ್ಮಕವಾಗಿ ಸ್ಪಂದಿಸುತ್ತಿದೆ. ಅಧಿವೇಶನದಲ್ಲಿ ಉತ್ತರ ಕರ್ನಾಟಕ ಭಾಗದ ಹಲವು ವಿಚಾರಗಳ ಬಗ್ಗೆ ಚರ್ಚೆ ನಡೆಯಲಿದೆ ಎಂದರು.

<><><>

157 ನೇ ವಿಧಾನ ಪರಿಷತ್ ಅಧಿವೇಶನದ, ಎರಡು ಬುಧವಾರ ಹಾಗೂ ಎರಡು ಗುರುವಾರಗಳಂದು ಕೃಷ್ಣ ಮೇಲ್ದಂಡೆ ಯೋಜನೆ, ಮಹಾದಾಯಿ, ಕಳಸಾ ಬಂಡೂರಿ ನಾಲಾ ಯೋಜನೆಗಳು ಸೇರಿದಂತೆ ಉತ್ತರ ಕರ್ನಾಟಕ ಭಾಗದ ರೈತರ ಸಮಸ್ಯೆಗಳು ಹಾಗೂ ಪರಿಹಾರಗಳ ಕುರಿತು ಚರ್ಚೆ ನಡೆಯಲಿದೆ ಎಂದು ಸಭಾಪತಿ ಬಸವರಾಜ ಹೊರಟ್ಟಿ ಹೇಳಿದರು. ಪ್ರಸಕ್ತ ಅಧಿವೇಶನಕ್ಕೆ ಒಟ್ಟು 1,649 ಪ್ರಶ್ನೆಗಳನ್ನು ಸ್ವೀಕರಿಸಲಾಗಿದೆ ಎಂದರು.

<><><>

ಶೌರ್ಯ ಪ್ರಶಸ್ತಿ ವಿಜೇತ, ರಾಜ್ಯದ ಸೇನಾನಿಗಳಿಗೆ, ಒಂದೂವರೆ ಕೋಟಿ ರೂಪಾಯಿ ನೀಡಿ, ಗೌರವಿಸಲಾಗುತ್ತಿದೆ. ದೇಶದ ಸೇನಾ ಪಡೆಗಳಿಗೆ, ಅನೇಕ ಮಹಾ ದಂಡನಾಯಕರನ್ನು ನೀಡಿರುವ ಹೆಮ್ಮೆ, ಕರ್ನಾಟಕದ್ದು ಎಂದು, ಗೃಹ ಖಾತೆ ಸಚಿವ ಜಿ. ಪರಮೇಶ್ವರ ಹೇಳಿದ್ದಾರೆ. ಸೈನಿಕ ಕಲ್ಯಾಣ ಮತ್ತು ಪುನರ್ವಸತಿ ಇಲಾಖೆ, ಬೆಂಗಳೂರಿನ ಲೋಕ ಭವನದಲ್ಲಿ ಆಯೋಜಿಸಿದ್ದ, ಸಶಸ್ತ್ರ ಪಡೆಗಳ ದ್ವಜ ದಿನಾಚರಣೆಯಲ್ಲಿ ಭಾಗವಹಿಸಿ, ಗೌರವ ಅರ್ಪಿಸಿ ಅವರು, ಮಾತನಾಡಿದರು. ವಿಶ್ರಾಂತ ಸೈನಿಕರಿಗೆ, ಎಲ್ಲ ವೃಂದಗಳ, ರಾಜ್ಯ ಸರ್ಕಾರಿ ನೌಕರಿಗಳಲ್ಲಿ, ಶೇಕಡ 10ರಷ್ಟು ಮೀಸಲಾತಿ ಒದಗಿಸಿದ, ಏಕೈಕ ರಾಜ್ಯ ಕರ್ನಾಟಕ. ಕಳೆದ ಒಂದು ವರ್ಷದಲ್ಲಿ, ತಮ್ಮ ಸರ್ಕಾರ, ವಿವಿಧ ಇಲಾಖೆಗಳಲ್ಲಿ, 416 ವಿಶ್ರಾಂತ ಸೈನಿಕರನ್ನು ನೇಮಕ ಮಾಡಿದೆ ಎಂದರು. ಯುದ್ಧದಲ್ಲಿ ಮಡಿದ ವೀರ ಯೋಧರ ಕುಟುಂಬಕ್ಕೆ ಹಾಗೂ ಗಾಯಗೊಂಡ ಯೋಧರಿಗೆ, ರಾಜ್ಯ ಸರ್ಕಾರ 50 ಲಕ್ಷ ರೂಪಾಯಿ ಪರಿಹಾರ ನೀಡುತ್ತಿದೆ ಎಂದು, ಜಿ. ಪರಮೇಶ್ವರ ನುಡಿದರು.

<><><>

ವಿಜಯಪುರ ಜಿಲ್ಲೆಯಾದ್ಯಂತ, ಐದು ಕೋಟಿ ಸಸಿ ನೆಡುವ ಗುರಿ ಹೊಂದಲಾಗಿದ್ದು, ಅರಣ್ಯ ಇಲಾಖೆ ಸಸ್ಯ ಪಾಲನಾಲಯದಿಂದ, ಐದು ಲಕ್ಷ ಸಸಿಗಳನ್ನು, ಹೆಚ್ಚುವರಿಯಾಗಿ ಪೂರೈಸುವಂತೆ, ಮನವಿ ಮಾಡಿದ್ದಾಗಿ, ಜಿಲ್ಲಾ ಉಸ್ತುವಾರಿ ಸಚಿವ, ಎಂ.ಬಿ. ಪಾಟೀಲ, ತಿಳಿಸಿದ್ದಾರೆ. ಅರಣ್ಯ ಖಾತೆ ಸಚಿವ, ಈಶ್ವರ ಖಂಡ್ರೆ ವಿಜಯಪುರದಲ್ಲಿ ಮಾತನಾಡಿ, ವಿಜಯಪುರ ಜಿಲ್ಲೆಯಲ್ಲಿ, ಹಸಿರು ಹೊದಿಕೆ ಪ್ರಮಾಣ, ಶೇಕಡ ಸೊನ್ನೆ ದಶಾಂಶ 1-7 ರಷ್ಟು ಮಾತ್ರವಿದೆ. ಹಸಿರೀಕರಣದ ಮೂಲಕ, ಹೆಚ್ಚಿಸಲು ಕ್ರಮ ಕೈಗೊಳ್ಳಲಾಗುವುದು, ಎಂದರು.

<><><>

ಖಾಸಗಿ ಹಾಗೂ ಸಾರ್ವಜನಿಕ ಸಹಭಾಗಿತ್ವದಲ್ಲಿ, 'ಟ್ರಿಪಲ್ ಏ' ಮಾದರಿ ಅಡಿ, ವಿಜಯಪುರ ಜಿಲ್ಲೆ, ಬಬಲೇಶ್ವರದ, ಕಣ ಮುಚನಾಳ ಗ್ರಾಮದ, ಸರ್ಕಾರಿ ಪ್ರೌಢ ಶಾಲೆಯನ್ನು, ಟೊಯೋಟಾ ಕಿರ್ಲೋಸ್ಕರ್ ಸಂಸ್ಥೆ, ಸಾಮಾಜಿಕ ಹೊಣೆಗಾರಿಕೆ ನಿಧಿ ಯೋಜನೆ ಅಡಿ, ಸರ್ವಾಂಗ ಸುಂದರವಾಗಿ, ಅಭಿವೃದ್ಧಿ ಪಡಿಸಿದೆ. ಜಿಲ್ಲಾ ಉಸ್ತುವಾರಿ ಸಚಿವ ಎಂ.ಬಿ. ಪಾಟೀಲ, ನೂತನ ಸರ್ಕಾರಿ ಶಾಲೆಯನ್ನು ಉದ್ಘಾಟಿಸಿದರು.

<><><>

ಬೆಳಗಾವಿ ವಿಶ್ವೇಶ್ವರಯ್ಯ ತಾಂತ್ರಿಕ ವಿಶ್ವವಿದ್ಯಾಲಯ, ವಿಟಿಯು ನಲ್ಲಿ, ಇಂದು ಹಾಗೂ ನಾಳೆ, ಸ್ಮಾರ್ಟ್ ಇಂಡಿಯಾ ಹಾಕಥಾನ್-2025 ಗ್ರಾಂಡ್ ಫಿನಾಲೆ ಜರುಗಲಿದೆ. ಕೇಂದ್ರ ಶಿಕ್ಷಣ ಸಚಿವಾಲಯದ ಇನೋವೇಶನ್ ಸೆಲ್-ಎಂ.ಐ.ಸಿ ಹಾಗೂ ಅಖಿಲ ಭಾರತೀಯ ತಾಂತ್ರಿಕ ಶಿಕ್ಷಣ ಮಂಡಳಿ-ಎಐಸಿಟಿಇ, ರಾಷ್ಟ್ರೀಯ ಆದ್ಯತೆ ವಿಷಯಗಳ ಅಡಿ, ಆತ್ಮನಿರ್ಭರ ಭಾರತ ನಿರ್ಮಾಣಕ್ಕಾಗಿ, ಸಾರಿಗೆ ಮತ್ತು ಲಾಜಿಸ್ಟಿಕ್ಸ್, ಸ್ವದೇಶಿ ಶುದ್ಧ ಮತ್ತು ಹಸಿರು ತಾಂತ್ರಿಕತೆ ಮೊದಲಾದ ವಿಷಯಗಳ ಮೇಲೆ ಹಾಕಥಾನ್ ಆಯೋಜಿಸಿದೆ. ದೇಶದ ವಿವಿಧ ಶಿಕ್ಷಣ ಸಂಸ್ಥೆಗಳಿಂದ, 20 ವಿದ್ಯಾರ್ಥಿ ತಂಡಗಳು ಹಾಕಥಾನ್ ನಲ್ಲಿ ಪಾಲ್ಗೊಂಡಿವೆ.

<><><>

ರೈತರು ಮಿಶ್ರ ಬೇಸಾಯವನ್ನು ಅಳವಡಿಸಿಕೊಂಡು, ಸುಸ್ಥಿರ ಕೃಷಿಗೆ ಆದ್ಯತೆ ನೀಡಬೇಕು. ಮಣ್ಣಿನ ಆರೋಗ್ಯ ಕಾಪಾಡಿಕೊಂಡು ಮುಂದಿನ ಪೀಳಿಗೆಗೆ ವಿ 'ಮುಕ್ತ ಆಹಾರ ಪೂರೈಕೆ ಮಾಡಬೇಕು ಎಂದು ಧಾರವಾಡ ಕೃಷಿ ವಿಶ್ವವಿದ್ಯಾಲಯ, ಉಪ ಕುಲಪತಿ ಡಾಕ್ಟರ ಪಿ.ಎಲ್.ಪಾಟೀಲ ಹೇಳಿದರು. ಮಂಡ್ಯದ ಕೃಷಿ ವಿಜ್ಞಾನಗಳ ವಿಶ್ವ ವಿದ್ಯಾಲಯ, ವಿ.ಸಿ ಫಾರ್ಮ್ ನಲ್ಲಿ, 'ಸಮಗ್ರ ಕೃಷಿಯಿಂದ ಸುಸ್ಥಿರತೆ' ಧ್ಯೇಯದ ಅಡಿ ಆಯೋಜಿತ, ಮೂರು ದಿನಗಳ ಕೃಷಿ ಮೇಳದ ಸಮಾರೋಪ ಸಮಾರಂಭದಲ್ಲಿ ಪಾಲ್ಗೊಂಡು, ಅವರು ಮಾತನಾಡಿದರು. ರೈತರು ತೋಟಗಾರಿಕೆ ಬೆಳೆಗಳ ಜೊತೆ ಪಶುಪಾಲನೆಗೆ ಒತ್ತು ನೀಡಬೇಕು ಎಂದರು.

<><><>

ಧಾರವಾಡ, ಕರ್ನಾಟಕ ವಿದ್ಯಾವರ್ಧಕ ಸಂಘದ ರಾ.ಹ ದೇಶಪಾಂಡೆ ಸಭಾಭವನದಲ್ಲಿ, ಬೈಲಹೊಂಗಲದ ಶಕುಂತಲಾ ಪಿ. ಹಿರೇಮಠ ಅವರು ರಚಿಸಿದ 'ಚಿಗುರಿದ ಕನಸು', ಮಕ್ಕಳ ಕಾದಂಬರಿಯನ್ನು, ಸಾಹಿತಿ ಡಾಕ್ಟರ ಬಸು ಬೇವಿನಗಿಡದ ಬಿಡುಗಡೆಗೊಳಿಸಿದರು.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ

<><><>